



ಮೊಟ್ಟೆಯಾಕಾರದ ಮ್ಯೂಸಿಯಂ

■ ಜೀವನ್ ಶೆಟ್ಟಿ



‘ದುಬೈನ ಕಣ್ಣು’ ಎಂದು ಕರೆಯಲಾಗುವ ಮ್ಯೂಸಿಯಂ ಕನಸು-ಕಲ್ಪನೆಗಳನ್ನು ವಾಸ್ತವದಲ್ಲಿ ಸೃಷ್ಟಿಸುವ ಸೃಜನಶೀಲ ಪ್ರಯತ್ನ.

ಅರಬ್ ರಾಷ್ಟ್ರಗಳಲ್ಲಿ ನವ ನವೀನ ಮಾದರಿಯ, ವಿಶಿಷ್ಟ ವಾಸ್ತುಶಿಲ್ಪದ ಗಗನಚುಂಬಿ ಕಟ್ಟಡಗಳಿವೆ. ಎಫೆಲ್ ಟವರ್ (300 ಮೀ), ಬುರ್ಜ್ ಆಲ್ ಅರಬ್ (321 ಮೀ.) ಕಟ್ಟಡಗಳೊಂದಿಗೆ ಅವರಡನ್ನೂ ಮೀರಿಸುವ ಬುರ್ಜ್ ಖಲೀಫಾ (830 ಮೀ.) ಜಗತ್ತಿನಲ್ಲೇ ಅತ್ಯಂತ ಎತ್ತರದ ಕಟ್ಟಡ ಎಂಬ ಹೆಗ್ಗಳಿಕೆ ಪಡೆದಿದೆ. ಇವುಗಳ ಸಾಲಿನಲ್ಲಿಗೆ ಹೊಸ ಕಟ್ಟಡವೊಂದು ದುಬೈನಲ್ಲಿ ತಲೆಯೆತ್ತಿದೆ.

‘ಮ್ಯೂಸಿಯಂ ಆಫ್ ಫ್ಯೂಚರ್’ ಎಂದೇ ಜನಪ್ರಿಯಗೊಂಡಿರುವ ಈ ಕಟ್ಟಡ, ಮಾನವನ ಕಣ್ಣಿನ ಆಕಾರವನ್ನು ಹೊಂದಿದೆ. ಇದು ಭವಿಷ್ಯವನ್ನು ನೋಡುವ ಕಣ್ಣು! ಕಣ್ಣನ್ನು ಹೋಲುವ ಈ ಕಟ್ಟಡ ಇರುವುದು ಮೊಟ್ಟೆಯ ಆಕಾರದಲ್ಲಿ!

ಮೊಟ್ಟೆಯಾಕಾರದ ಕಟ್ಟಡದೊಳಗೆ ಒಂದೇ ಒಂದು ಮೂಲೆಯಿಲ್ಲ. ಲಕ್ಷಾಂತರ ಡಾಲರ್

ಖರ್ಚು ಮಾಡಿ ಈ ಕಟ್ಟಡವನ್ನು ನಿರ್ಮಿಸಲು 6 ವರ್ಷಗಳ ಅವಧಿ ತಗುಲಿದೆ, 1.6 ಬಿಲಿಯನ್ ಅಮೆರಿಕನ್ ಡಾಲರ್‌ಗಳು ಮೊತ್ತ ತಗುಲಿದೆ. ಅಂದಹಾಗೆ, ಈ ಕಟ್ಟಡವೊಂದು ಅಪೂರ್ವ ವಸ್ತುಸಂಗ್ರಹಾಲಯ. ಸಾರಿಗೆ, ಆರೋಗ್ಯ ಹಾಗೂ ಶಿಕ್ಷಣ ಕ್ಷೇತ್ರಗಳಲ್ಲಿ ಹೊಸ ಆವಿಷ್ಕಾರಗಳಿಗೆ ಈ ಮ್ಯೂಸಿಯಂ ಕನ್ನಡಿಯಂತೆ ಕೆಲಸ ಮಾಡುತ್ತಿದೆ.

ಏಳು ಮಹಡಿಗಳ, ಶೂನ್ಯ ಮೂಲೆಗಳ ಈ ಕಟ್ಟಡದ ಎಲಿವೇಟರ್ ಅನ್ನು ನಾವು ಬಾಹ್ಯಾಕಾಶದಲ್ಲಿ ಇರುವ ಅನುಭವ ನೀಡುವಂತೆ ವಿನ್ಯಾಸಗೊಳಿಸಲಾಗಿದೆ. ನಾಲ್ಕನೇ ಮಹಡಿಯಲ್ಲಿ, ಪುಟ್ಟದೊಂದು ಮಳೆಕಾಡೇ ಜೀವದಳೆದಿದೆ. ಭವಿಷ್ಯದಲ್ಲಿ ನಾವು ಪ್ರಕೃತಿಯನ್ನು ಸಂರಕ್ಷಿಸಿಕೊಂಡು ಅದರೊಂದಿಗೆ ಬದುಕಬೇಕು ಎಂಬುದನ್ನು ನೆನಪಿಸಲು ಸಾವಿರಾರು ಪ್ರಭೇದಗಳ ಸಸ್ಯಗಳು ಅಲ್ಲಿವೆ. ಎರಡನೇ ಮಹಡಿಯಲ್ಲಂತೂ

ಆಟೊಮೊಬೈಲ್ ವೈಭವ ಅನಾವರಣಗೊಂಡಿದೆ. ಫೈಯಿಂಗ್ ಡ್ರೋನ್‌ಗಳು, ಸ್ವಯಂ ಚಾಲನಾ ಕಾರುಗಳು ಅಲ್ಲಿವೆ. ಜೀವ ಇರುವ ನಾಯಿಗಳಂತೆ ಭಾಸವಾಗುವ ರೊಬೊಟಿಕ್ ನಾಯಿಗಳು ಅಚ್ಚರಿ ಹುಟ್ಟಿಸುತ್ತವೆ. ಈ ಸೈಬರ್ ನಾಯಿಗಳು ಮಾತನಾಡುವ ಸಾಮರ್ಥ್ಯವನ್ನೂ ಹೊಂದಿವೆ.

ಕಟ್ಟಡದ ಕೆಳಮಹಡಿಯಲ್ಲಿ - ಮುಂದಿನ ಪೀಳಿಗೆಯ ಮಕ್ಕಳಿಗೆ ಭೌತಶಾಸ್ತ್ರ, ವಿಜ್ಞಾನ ಮತ್ತು ಗಣಿತಗಳ ಶಿಕ್ಷಣಕ್ಕೆ ಪ್ರೇರಣೆ ನೀಡುವಂತಹ ವಿಜ್ಞಾನ ಉದ್ಯಾನವನವಿದೆ.

ಕಟ್ಟಡದ ನಡುವೆ ದೊಡ್ಡದೊಂದು ಖಾಲಿ ಜಾಗವಿದೆ. ಈ ಶೂನ್ಯಪ್ರದೇಶ, ‘ನಮಗೆ ತಿಳಿಯದಿರುವುದನ್ನು ಪ್ರತಿನಿಧಿಸುತ್ತದೆ’ ಎಂದು ಹೇಳಲಾಗುತ್ತದೆ.

ಈ ವಸ್ತುಸಂಗ್ರಹಾಲಯವು ಕೇವಲ ಕಟ್ಟಡವಲ್ಲ, ವಾಸ್ತವವಾಗಿ ಅದೊಂದು ಜ್ಞಾನನಿಧಿ. ವಿಜ್ಞಾನದಲ್ಲಿ ಆಸಕ್ತಿಯುಳ್ಳ ಶಾಲಾ ಕಾಲೇಜು ವಿದ್ಯಾರ್ಥಿಗಳಿಗೆ ಪ್ರಯೋಗಾಲಯ ಕೂಡ ಹೌದು. ಗಣಿತ, ವಿಜ್ಞಾನ, ಭೌತಶಾಸ್ತ್ರ ಮತ್ತು ತಂತ್ರಜ್ಞಾನ ಕ್ಷೇತ್ರದಲ್ಲಿ ವಿಶಿಷ್ಟ ಸಾಧನೆ ಮಾಡುವ ಮಹತ್ವಾಕಾಂಕ್ಷಿ ತರುಣ ತರುಣಿಯರಿಗೆ ಆರ್ಥಿಕ ಬೆಂಬಲವನ್ನೂ ಈ ಮ್ಯೂಸಿಯಂ ವತಿಯಿಂದ ಮಾಡಲಾಗುತ್ತದೆ.

